

## Lydia Sciriha

Il-fehmiet tiegħi huma bbażati fuq riċerka kwantitattiva kif ukoll dik kwalitattiva u għalhekk l-ewwel ser nagħti ħarsa ħafifa lejn dawn l-istudji dwar il-lingwa li ġew ippubblikati tul dawn l-aħħar sittax-il sena:

1. L-istudji (Sciriha 1993, 1994, 1997, 1998; Sciriha u Vassallo 2001, 2006) juru biċ-ċar li l-użu tal-Malti mitkellem, kemm f'sitwazzjonijiet informali u dawk formali qed jissaħħaħ u mhux jiddgħajjef. Iżda dan ma jfissirx li l-kwalità tal-lingwa użata hi tajba; hemm ħafna taħlit tal-lingwi mingħajr bżonn.
2. Fost dawn l-istudji hemm wieħed partikulari li jiffoka fuq l-użu taż-żewġ ilsna uffiċċiali fost 900 tifel u tifla (Sciriha 1997). Huwa mill-aktar importanti li nenfasizza li f'dan l-istudju saret distinżjoni bejn tfal li jattendu skejjel statali u dawk li jattendu skejjel tal-knisja jew indipendent. Fil-fatt, il-maġgoranza tat-tfal li jattendu skejjel statali stqarrew li jitkellmu il-Malti kemm id-dar (madwar 87% mal-ġenituri) kif ukoll l-iskola (60% mal-ghalliem, u 89% ma' shabhom fil-klassi). Kieni biss 5% li ddikjaraw li jitkellmu l-Ingliz mal-ghalliema tagħhom u 4.4% li jitkellmu l-Ingliz ma' shabhom meta jkunu l-iskola. Hemm żbilanč fl-użu tal-Malti fl-iskejjel tal-knisja u dawk indipendent. F'dawn l-iskejjel, medja ta' 43% tat-tfal jitkellmu bil-Malti mal-ġenituri tagħhom meta jkunu d-dar, filwaqt li 20% u 37% jikkomunikaw rispettivament mal-ghalliem u ma' shabhom l-iskola bil-Malti. F'dawn l-iskejjel mhux statali, l-Ingliz hu mitkellem id-dar mal-ġenituri b'medja ta' 35%, filwaqt li 50% tat-tfal jitkellmu bl-Ingliz mal-ghalliema u 41% ma' shabhom fl-iskola. Filwaqt li dan l-istudju jagħti ritratt dwar l-użu tal-Malti u tal-Ingliz mitkellem, hemm studju ieħor (Sciriha u Vassallo 2001) li juri li dawk li jiktbu bil-Malti (13.8%) hu ħafna anqas minn dawk li jitkellmu (70%).
3. Numru sostanzjali ta' Maltin stqarrew li għalkemm jitkellmu tista' tgħid il-ħin kollu bil-Malti, iżda jiktbu l-ittri u jwieġbu l-korrispondenza bl-Ingliz. Skont Sciriha (2004) din it-tendenza tinfirex ukoll meta l-Maltin jibagħtu l-messaġġi fuq il-mowbajl fejn aktar Maltin qalu li jibagħtu l-messaġġi bl-Ingliz (27%) milli bil-Malti (22%).

Fid-dawl ta' dawn l-istudji nixtieq nagħmel dawn il-kummenti:

- Is-sistema edukattiva fl-iskejjel statali *tidher* li qed tagħti importanza kemm lill-Malti kif ukoll lill-Ingliz minħabba l-fatt li f'xi suġġetti l-kotba huma bl-Ingliz u oħrajn bil-Malti.
- Billi t-tfal ta' xi skejjel isibuha diffiċli jifhmu lezzjoni ta' suġġett li għandu kotba bl-Ingliz, wieħed jista' jistaqsi jekk għandniex ngħinu lil dawn it-tfal u nżidu s-suġġetti li jkollhom testi bil-Malti u nnaqqsu dawk bl-Ingliz. Ma naħsibx li għandna nagħmlu hekk għax kif naraw mir-riċerka li digħi semmejt, it-tfal, l-aktar dawk li jmorru fi skejjel statali, fil-fatt mhumiex esposti għall-Ingliz mitkellem u

jsibuha diffiċli jsegwu lezzjoni ta' suġġett bħal pereżempju I-Matematika, bl-Ingliż. Minħabba f'hekk, studju ieħor, din id-darba kwalitattiv (Sciriha 1998) juri li fl-iskejjel tal-istat, I-ghalliem għandu t-tendenza li jispjega I-lezzjoni kemm bl-Ingliż kif ukoll bil-Malti, bir-riżultat li jkun hemm dak li Clyne et al (1992) isejħu 'cut and paste'. Bla dubju ta' xejn ebda suġġett m'għandu jiġi mgħalleml bil-Malti u eżaminat bl-Ingliż u viċċersa. L-ghalliem għandu jagħmel ħiltu kollha biex jgħalleml, pereżempju I-Matematika bl-Ingliż jekk il-kotba huma bl-Ingliż, u jgħalleml b'tali mod u manjiera li jtejjeb ukoll il-livell tal-Ingliż tal-istudenti. Jidhirli li hija wkoll ir-responsabbiltà tal-ghalliem li jara li jkun kapaċi juža I-ghodda lingwistika (f'dan il-każ I-Ingliż) tajjeb. L-ghalliem għandhom jagħmlu sforz biex jgħallmu I-kunċetti ta' suġġett bħall-Matematika bl-Ingliż.

Min-naħha I-oħra nemmen li għandu jsir sforz serju biex suġġetti xjentifiċi jkunu jistgħu jiġi mgħallma wkoll bil-Malti. Dan naturalment jitlob kotba ġoddha bil-Malti u għandu jkun hemm riċerka xjentifiċa fuq kemm huma tajbin dawn il-kotba qabel ma jiġi addottati fl-iskejjel. B'hekk il-Malti ma jibqax jiġi assocjat biss ma' suġġetti 'affettivi'.

- Jekk irridu lit-tfal Maltin ikunu bilingwi hemm bżonn li jitgħallmu xi suġġetti b'testi bil-Malti u oħrajn bl-Ingliż. Jekk inżidu aktar suġġetti li għandhom testi bil-Malti ser noħolqu żbilanc iehor u din id-darba għas-spejjeż tal-Ingliż.
- Hu ferm importanti li t-tagħlim tal-Ingliż fil-primarja ma jibqax f'idejn għalliem li jgħalleml is-suġġetti kollha, iżda għandu jkun hemm għalliem speċjalizzat fil-lingwa Ingliża, għax skont Sciriha (1998) I-livell ta' Ingliż ta' xi għalliem fl-iskejjel tal-primaria mhux tajjeb bizzżejjed u hemm għalliem li jagħmlu ħafna żbalji kemm fl-istruttura tas-sentenzi, kif ukoll fil-pronunzja.
- Huwa importanti ħafna li fl-Università dawk I-istudenti li qed jistudjaw biex isiru għalliem jingħataw kontenut qawwi mhux biss fis-suġġett li jgħallmu, iżda wkoll fil-lingwa tas-suġġett partikulari, pereżempju jekk il-kotba tar-Religjon huma bil-Malti, I-istudent għalliem għandu jkollu bażi tajba tal-Malti. B'hekk nevitaw ħafna taħlit ta' lingwi waqt il-lezzjonijiet f'dan is-suġġett.
- Kif semmejt qabel, hemm studji kwantitattivi li juru biċ-ċar li I-iskejjel tal-knisja u dawk indipendent mhumiex fuq I-istess binarju lingwistiku bħal dawk tal-istat. Fil-fatt, f'xi skejjel mhux statali, il-Malti, qed jiġi mgħalleml bl-Ingliż u dan m'għandux ikun hekk. Ma tagħmilx sens tgħalliem il-Malti bl-Ingliż jew I-Ingliż bil-Malti.
- Hawn xi Maltin li ma jafux jitkellmu u jiktbu bil-Malti. Hu ċar li hemm bżonn pjan dettaljat dwar kif għandhom jiġi mgħallma ż-żewġ lingwi uffiċjali ta' pajjiżna biex nassiguraw li t-tfal ta' Malta kollha jkunu kapaċi jitkellmu u jiktbu I-Malti u I-Ingliż. M'għandniex ikollna żbilanc lingwistiku favur il-Malti jew favur I-Ingliż.

- Is-sitwazzjoni preżenti tixhed li għalkemm skont il-kostituzzjoni, Malta huwa paxjiż bilingwi iżda l-fatti juru li ftit huma dawk li jitkellmu u jiktbu Malti u Ingliz tajjeb. Filwaqt li fl-iskejjel statali hemm aktar użu tal-Malti, fl-iskejjel tal-knisja u indipendent hemm aktar użu tal-Ingliz. B'hekk fil-verità, it-tfal ta' dawn iż-żewġ tipi ta' skejjel mhumiex bilingwi, iżda monolingwi.
- L-Unjoni Ewropea tisħaq fuq l-importanza tal-ilsna nazzjonali ta' kull paxjiż u fuq id-diversità lingwistika. Kieku ma kienx hekk, ma kienx ikun hemm 23 lingwa ufficċiali, fosthom il-Malti li jagħmel parti minn dan il-grupp ta' lingwi.
- L-UE mhix biss hija favur it-tagħlim tal-lingwi iżda tippromwovi l-lingwi. Il-motto 'Il-lingwi jifθu l-bibien' jixhed dan, kif ukoll il-fatt li s-sena 2001 kienet *Is-Sena Ewropea tal-Lingwi*. Barra minn hekk, dokumenti dwar il-lingwi juru li t-tfal għandhom jitgħallmu l-ilsien nattiv tagħhom u żewġ lingwi barranin oħra qabel ma jagħlqu tnax-il sena. F'Malta t-tagħlim tat-tieni u t-tielet lingwi barranin iseħħi meta t-tfal jidħlu fis-sekondarja. Hemm bżonn li nintroduċu t-tieni lingwa barranija qabel mat-tfal jibdew l-iskola sekondarja.
- L-UE tisħaq fuq il-bżonn li ċ-ċittadini tagħha jitgħallmu jekk jista' jkun, aktar minn żewġ lingwi barranin. Sfortunatament f'ħafna skejjel Maltin l-istudenti jkollhom iwaqqgħu t-tielet lingwa barranija meta jagħżlu xi suġġetti bħax-xjenza fit-tielet sena tas-sekondarja.
- B'mod ġenerali naħseb li l-kwalità tal-Malti mhix tajba b'mod partikulari fix-xandir. Hemm taħlit kbir bejn il-Malti u l-Ingliz.
- Dan it-taħlit hu frott ta' għażżeż mentali tal-kelliema li ma jimpurtahomx kif qed jitkellmu, basta li l-messaġġ tagħhom jasal. Hemm bżonn ta' aktar dixxiplina fl-użu kemm tal-Malti kif ukoll tal-Ingliz.

## Riferenzi

- Clyne, M., Jenkins C., Chen I., Rogerson M. u R. Tsokalidou (1992). 'Models and Sociolinguistic factors in some Victorian Second Language Programs: A Progress Report'. *F'Language and Language Education: Working Papers of National Languages and Literacy Institute of Australia*. Vol 2 No 1 Victoria, Melbourne: The National Languages and Literacy Institute of Australia.
- Sciriha, L. (1993). *A Sociolinguistic Survey of the Maltese Islands*. Cyclostyled. Department of English, University of Malta.
- Sciriha, L. (1994). 'Sociolinguistic Aspects of Language Use in Malta'. F'J. Brincat (ed.), *Languages of the Mediterranean: Proceedings of the Conference held in Malta 26-29 September 1991*. Malta: Malta University Print.
- Sciriha, L. (1997). 'One Country: Two Languages'. F'R. Pascoe and J. Ronayne (eds.), *Malta: A Siege and a Journey*. Melbourne: Victoria University.
- Sciriha, L. (1998). 'Is-Soċjal Lingwistika'. F'K. Borg (ed.), *Lingwa u Lingwistika*. Malta: Klabb Kotba Maltin.
- Sciriha, L. u M. Vassallo (2001). *Malta – a linguistic landscape*. Malta: Socrates.
- Sciriha, L. (2004). *Keeping in Touch: The Sociolinguistics of Mobile Telephony in Malta*. Malta: Agenda.
- Sciriha, L. u M. Vassallo (2006). *Living Languages in Malta*. Malta: Print It.

*Prof. Lydia Sciriha taħdem fil-Fakultà tal-Arti, l-Università.*